

## پوپتي هيراننداڻيءَ جي ادبي خدمتن جو تحقيقي جائزو

### AN ANALYTICAL STUDY OF POPATI HIRANANDANI'S LITERARY WORKS

#### Abstract

Professor Popati Hiranandani born on 17<sup>th</sup> September, 1924 was a great writer of Sindhi language and literature. She has more than 40 books on her credit, written on various genres of Sindhi prose also like Novels, short stories, essays/ research articles, dramas, autobiography etc. She has also four poetry collections to her credit.

Her first book of short stories was published in 1954, named “Rangeen Zamane Joon Ghamgeen Kahaniyon” and then her other books were “Pukar”, “Moon Tokhe Piyar Kayo Ho”, “Khizan Jo Dor Pooro Thuo”, “Zindagi Na Kawita Na Khani”, “Manjoo” “Hasratan Je Turbat”, “Selab Zindagi Jo”, “A History of Sindhi Literature” and many more. Popati’s some books are included in the syllabus of Universities. She passed away on 17<sup>th</sup> December, 2005. Her contributions in Sindhi Literature remain unforgettable. A brief analysis is carried out in this article.

پروفيسر پوپتي هيراننداڻيءَ خدا آبادي عامل خاندان ۾ 17 سيپٽمبر 1924ع تي حيدرآباد سنڌ ۾ جنم ورتو. ماسٽريائيءَ کان پروفيسر جي عهدي تائين پهچڻ جي سفر ۾ سندس محنت، همت ۽ ذهانت جو وڏو دخل هيو. سندس شروعاتي تعليم حيدرآباد سنڌ جي رهي ۽ اڳيان گريجوئيشن بنارس هندو يونيورسٽيءَ مان ڪيائين. هندي، سنسڪرت ۽ انگريزي هن جا خاص مضمون هئا. حسابن سان دلچسپي نه هيس، البت راڳ جي تمام شوقين هئڻ ڪري کيس سندس ئي اسڪول ڪندن مل گرلز اسڪول حيدرآباد ۾ ميوزڪ ٽيچر جي نوڪري ملي ۽ پگت گرلز هاءِ اسڪول ۾ استاد ٿي رهي. پوپتيءَ جو پيءُ فاريست ڊپارٽمينٽ ۾ نوڪري ڪندو هو، بدلي ٿيڻ سبب هو سنڌ جي مختلف شهرن جيئن: سکر، شڪارپور، ڪراچي ۽ حيدرآباد ۾ رهيو. پيءُ جي وفات بعد پوپتيءَ جو حيدرآباد ۾ ئي رهڻ ٿيو، جتان ورهاڱي بعد بمبئي هندستان ۾ رهائش

پڌير ٿي. پوپٽيءَ اڃان مئٽرڪ ئي ڪانه ڪئي هئي، جو سندن مالي حالتون خراب ٿي ويون. هوءَ لکي ٿي ته: ”بابا کي ڪابه علت ڪين هئي. نه پاڻ پتو ڪٿندو هو نه اسان کي ڪٿڻ ڏيندو هو. هن ۾ بس هڪ ئي اوڳڻ هو، جو هو پئسا وياج تي اڏارا ڏيندو هو، هن جي ان اوڳڻ جي ڪري ئي اسان سندس ويڃڻ بعد ڏاڍو پوڳيو.“ (پوپٽي، 2007: 19)

پيءُ جي وفات ۽ پئسي جي ڪمي ٿي ويڃڻ جي ڪري هن ننڍيءَ عمر ۾ وڏي محنت ڪئي. پاڻ پڙهڻ، گهرو ڪم ڪار ڪرڻ، ننڍن ڀائرن پيئرن کي سنڀالڻ، ڄڻ مٿس ڏکڻ جو پهڙ ڪري پيو. ان وقت هوءَ فقط ڏهن سالن جي هئي ۽ ڪانسس وڏو پيءُ ڌمو ساڍن يارهن سالن جو هو. ڪل ست ڀائر پيئرن ۽ ماءُ نانائڻ سان گڏ هير آباد حيدرآباد ۾ رهيا، جتي گڏيل ڪٽنب ۾ ناني، مامن، ماسين ۽ ماساتن سان گڏ هوءَ پروان چڙهي. حيدرآباد، هيرآباد جون يادون سندس سڄي حياتيءَ جي سفر ۾ اهم رهيون. هن چوڏهن ورهين جي عمر ۾ ڪمائڻ جي شروعات ٿيوشن ڏيڻ ۽ ماستري ڪرڻ سان ڪئي.

پروفيسر پوپٽي ورهاڱي کانپوءِ 1960ع ۾ نيشنل ڪاليج بانڊرا ۾ پڙهيو. K.C ڪاليج بمبئي ۾ پروفيسر هيڊ آف دي ڊپارٽمينٽ ۽ پوسٽ گريجوئيٽ استاد جي حيثيت سان خدمتون سرانجام ڏنائين. مطلب ته هوءَ وڏيا ڏيڻ ۽ ونڻ سان وابسته رهي. تنهن ڪري سندس مطالعو وسيع ٿيو ۽ تحرير ۾ پختگي وڌي، پڙهائڻ ۽ سمجھائڻ جي عادت سندس شخصيت ۾ سمايل هئي. ڪتاب ۽ پنا ئي سندس زندگي هيا. اڄ سندس لکيل ڪتاب يونيورسٽين ۾ هائر ڪلاس جي نصاب ۾ مقرر آهن ته ايم اي ۽ پي ايڇ-ڊي جي شاگردن کي پڻ انهن مان رهنمائي ملي رهي آهي.

پروفيسر پوپٽيءَ جي ادب ۾ شموليت ننڍيءَ عمر کان ٿي. هن کي پڙهڻ ۽ پڙهائڻ سان گڏ لکڻ جو به ڏاڍو شوق رهيو. سو سنڌي نثر جي هر صنف ۾ لکيائين ته شاعري پڻ ڪيائين. هن جا شاعريءَ جا چار مجموعا ڇپيا آهن. ڪيرت ٻاٻاڻي سندس شاعريءَ تي لکي ٿو ته: ”پوپٽيءَ آزاد ڪوتائن جا چار مجموعا ڇپايا آهن، جن ۾ سندس جذبات ۽ ويچارن جون لهرون تمام سندر نموني ۾ اظهاريل آهن، خاص طور سنڌيت جي جذبات جو درياھ اوتي ڇڏيو اٿس.“

پوپٽيءَ سنڌي نثر جي وڏي خدمت ڪئي آهي. سندس نثر جي ڪتابن جو تعداد چاليهن جي قريب آهي، جن ۾ مضمون، افسانا، ناول، سوانح عمري، آتم ڪھاڻي، تنقيد، تحقيق، تاريخ ۽ ٻيا موضوع آهن، ته ترجما پڻ ڪيا اٿس. سنڌي ٻوليءَ ۾ سندس ڪم گهڻي پئماني تي ملي ٿو. انهيءَ کان سواءِ هن انگريزي، گجراتي، مرهٽي، هندي ۽ سنسڪرت ٻولين ۾ پڻ لکيو آهي. ايڏي ساري ڪم ۾ سندس فن جو معيار ڪهڙو آهي ۽ خاص طور سنڌي نثر ۾ ايتري گهڻين صنفن ۾ لکڻ سان ڇا هوءَ پنهنجين تحريرن سان انصاف ڪري سگهي آهي؟ انهيءَ تي ڊاڪٽر نورافروز خواجه لکي ٿي ته: ”هڪ ليکڪ

لاءِ جن ڳالهين جي ضرورت آهي، انهيءَ ۾ زندگيءَ جي ڄاڻ هئڻ ان جي راز کي سمجهڻ ۽ گهرو اڀياس هئڻ آهي. هي سڀ خوبيون پوپٽيءَ ۾ موجود هيون. هن زندگيءَ کي گهڻو ويجهو ڏنو هو. هن لاهيون ڇاڙهيون به ڏنيون هيون ۽ تڪليفون به سنيون هيون. انهيءَ ڪري هن پنهنجي لکڻين ۾ صحيح، سچي ۽ حقيقي زندگيءَ کي پيش ڪيو آهي.“

(خواجہ نور، 2009: 345)

پوپٽيءَ جي ڪهاڻين جا مجموعا ”رنگين زماني جون غمگين ڪهاڻيون“ (14 ڪهاڻيون) 1954ع، ”پڪار“ (3 ڪهاڻيون) 1954ع، ”ڪلي گلاب جي ساغر شراب جو“ (9 ڪهاڻيون) 1965ع، ”مون توکي پيار ڪيو هو“ (13 ڪهاڻيون) 1975ع، ”خزان جو دور پورو ٿيو“ (11 ڪهاڻيون) 1976ع، ”زندگي نه ڪوتاهي“ (22 ڪهاڻيون) 1984ع، ”اسين هت توهين هت“، ”زندگيءَ جي پورٽريٽ“، ”ڪفن ڪي زندگي“ (هندي)، آهن. ناولن ۾ ”منجو“ 1950ع، ”حسرتن جي تربت“ 1961ع، ”جيءَ ۾ جهوري تن ۾ تات“ 1968ع، ”سيلاب زندگيءَ جو“ 1980ع ۽ مضمونن جي مجموعن ۾ ”هڪ پشپ پندرهن پنڪڙيون“ (15 مضمون) 1962ع، ”ڀارت جي استري“ (به ايڊيشن 10 باب) 1963ع، ”مان ڇا آهيان“ (13 مضمون) 1965ع، ”چرن چڻڪن ڇت ۾“ (7 مضمون) 1970ع، ”زندھ سا قوم رهندي“ (13 مضمون) 1975ع، ”ٻولي منهنجي ماءُ“ (13 ادبي مضمون) 1977ع، ”تنقيدي مضمون“ 1983ع، ”سنڌي ڪالھ ۽ اڄ“ 1985ع، ”سچ ٿا مرد چون“ 1999ع، ”عزیز شخص ۽ عالم“، ”شاه سنڌي تهذيب جو روح“، ”ڀارت جي استري“ آهن. ان کان سواءِ سوانح نگاريءَ ۾ ”ماڻڪ موتي لعل“، ”ڪبير“، ”ويڪانند جيوني“ (هنديءَ مان ترجمو) آهن ته سندس آتم ڪٿا ”منهنجي حياتيءَ جا سونا روپا ورق“ 1980ع ۾ ڇپي ۽ ٻين تحقيقي ۽ تنقيدي ڪتابن ۾ ”پاشا شاستر“ 1961ع، ”سنڌي ساهتيه جي جهلڪ“ 1964ع، ”ڏهن ڏينهن ۾ سنڌي سڪو“ 1977ع، ”عزیز شخص ۽ عالم“ 1978ع، شريمڊ پاپود (ڀڳت گيتا، انگريزيءَ مان ترجمو)، ”مان سنڌڻ“ (شاعري)، ”سنڌي مسلمان گوین جي هندي ڪويتا“ 1984ع، ”روح سنڌيءَ رڃ“ (چونڊ نظم) ۽ ٻيا ڪتاب آهن. سنڌي ادب جي تاريخ انگريزي ۾ ”A History of Sindhi Literature“ جي عنوان سان 1980ع ۾ ڇپيو. ”پدمڻي“ (ناٽڪن جو مجموعو)، ”سنڌي شادي“ (ڊانس، ڊراما) 1988ع ۾ ڇپيا.

پوپٽيءَ لکڻ جي شرعات هندي ٻوليءَ ۾ ڪئي. بعد ۾ هنديءَ مان Adopt ڪري ڪي ڪهاڻيون سنڌيءَ ۾ لکيائين، جيڪي ڇپجڻ کانپوءِ سندس سڃاڻپ ٿيون ۽ اهڙيءَ ريت هوءَ سنڌيءَ ۾ لکڻ ڏانهن مائل ٿي. سندس پهرين تحرير هڪ مضمون ”آتم ڪير؟ استري يا پرش“ آهي. استاد پروفيسر ڪي. اين واسواڻي کيس پڙهڻ جي عادت وڌي ۽ شري هاسي مل ماکيجاڻي لکڻ جي. سو هيءُ مضمون به هاسومل جي چوڻ تي هندستان اخبار لاءِ ڪراچيءَ لکي موڪليائين. ان مضمون ۾ هن ڄاڻايو آهي ته استري ۽ پرش ٻيئي

هڪ ٻئي لاءِ لازم ملزوم آهن. لکي ٿي ته: ”چنڊ برابر رات کي سونهن بخشي ٿو، پر رات پڻ چنڊ کي سونهن بخشي ٿي. صبح وارو چنڊ اهڙو ئي ڦڪو، اٿوٺندڙ، جو ڪير به ڏانهس نهاريندو ئي ڪينهي.“

مضمون نگاري پوپٽيءَ جي نه فقط شروع دور جي سڃاڻپ آهي، پر هن مضمون نويسيءَ ۾ اڳيان هلي تمام گهڻو ۽ سٺو لکيو. ڪل ٻه اڍائي سؤ مضمون لکيائين، جن جا مجموعا مون مٿي ڄاڻايا آهن. جڳديش لڄاڻي، سندس مضمونن تي راءِ ڏيندي لکي ٿو ته: ”مضمون لکڻ ۾ هن ليکڪا جو ڍنگ بلڪل ئي سڀاويڪ هوندو آهي. هن جي مضمونن ۾ عبارت جي سهجتا، سڀاويڪتا، رنگيني ۽ خيالن جي وهڪ سبب پانڪ ساٿس بيحد Intimate ٿي ويندا آهن. هوءَ پڙهندڙ کي پاڻ سان گڏ وٺي هلندي آهي. هڪ ڪامياب مضمون نگار جي اهائي سڃاڻپ آهي. پوپٽيءَ مضمون جي خشڪ ميدان کي به پنهنجي سڀاويڪ نوع، ٻوليءَ جي رنگيني ۽ شيريني توڙي لفظن جي چونڊ ۽ سهڻن اصطلاحن سان سرس پئي بنايو آهي. (جگديش، 2000: 26)

موضوعن جي وسعت پوپٽيءَ جي فن ۾ اهميت رکي ٿي. هن جي هر مضمون جي تحرير سندس فطرت مطابق صاف ۽ چٽي آهي. سندس لکڻين ۾ نواڻ ۽ روانيءَ سان گڏ موضوع جي مواد سان هڪجهڙائي اهم آهي. جا مضمون جي، هڪ تمام اهم خوبي آهي. هن گهڻن ئي موضوعن تي مضمون لکيا آهن. هڪڙي لحاظ کان ورهاڱي کان پوءِ سنڌي ادب ۾ نثر جي پهرئين رائج صنفن ۾ ته لکيو ويو، پر ڪيترين نين صنفن ۾ پڻ لکڻ شروع ٿيو، پر مضمون نويسيءَ ۾ ڪجهه مانار اچي ويئي، انهيءَ مانار کي توڙڻ ۽ مضمون نويسيءَ کي اڳيان آڻڻ ۾ پروفيسر پوپٽيءَ وڏو ڪم ڪيو آهي. هن جو پهريون مضمون (مٿي ڄاڻايل) 1947ع کان اڳ ڇپيو ۽ ان کان پوءِ هن جا اڍائي سؤ کان به مٿي مضمونن جا ست مجموعا سنڌي ٻوليءَ ۾ شايع ٿيا، جن ۾ مقالا پڻ شامل آهن، پر گهڻي ڀاڱي مضمون آهن. سندس انهيءَ شموليت سان سنڌي مضمون نويسيءَ جي ترقيءَ ۾ وڏو واڌارو آيو آهي.

1947ع ۾ ”سنسار سماچار“ اخبار ۾ پوپٽيءَ جو مضمون ”پيهي جي پڪار“ شايع ٿيو، جنهن ۾ ورهاڱي جي حالتن جي عڪاسي ڪيل هئي ۽ هن مضمون وڏي مقبوليت ماڻي. اهڙيءَ ريت هوءَ گهڻن ئي موضوعن تي لکندي ويئي. سندس ويچارن جي اڏام ۽ ٻوليءَ جي سهڻي استعمال، عبارت جي پختگيءَ ۽ روانيءَ کيس سنڌي نثر جي مضمون نويسيءَ جي ميدان ۾ هڪ مڃيل مضمون نگار ڪري بيهاريو. مضمون نويسيءَ ۾ ٻوليءَ جي لحاظ کان ڏسندا سين ته هوءَ لفظن جو جملن ۾ استعمال، تشبيهون، پهڪا، چوڻيون ۽ اصطلاح سهڻائيءَ سان ڪتب آڻي ٿي، مون سندس فن جو ڳوڙهو اڀياس ڪيو آهي. ڌيان ڌرڻ سان اهو معلوم ٿيم ته سندس نثر ۾ ڪنهن ڪنهن هنڌ سنسڪرت ۽ هنديءَ جا اهڙا

لفظ پڻ ڪم آيل آهن، جيڪي موجوده وقت پڙهندڙن ۾ رائج نه آهن، پر هتي اهو به چونديس ته سندس فن سنڌي ٻوليءَ جي ايتريين بيشمار خوبين سان نوازيل آهي، جو اها مٿئين خامي ڍڪجي ويئي آهي. هن اهڙن نوح سنڌي لفظن ۽ اصطلاحن کي پڻ استعمال ڪيو آهي، جيڪي اسان وٽ تمام ٿورا ليکڪ ڪم آڻين ٿا، جنهن سان ايئن لڳي ٿو ته هوءَ نوح پڻ سنڌي آهي، جيڪا سنڌي ٻوليءَ کي جيئارڻ، وڌائڻ ۽ ويجھائڻ جو مشن کڻي هن ڌرتيءَ تي آئي هئي. هن لڳ ڀڳ پنجاهه سالن کان وڌيڪ عرصو سنڌي ٻوليءَ ۾ لکيو. پوپٽيءَ جي نثري ادب ۾ مضمون، ڪهاڻيون، ناول ۽ آتم ڪھاڻي فڪري ارتقا جي پروڙ لاءِ اهميت جوڳا آهن، جن کي پڙهي، خاطريءَ سان چئي سگهجي ٿو ته پوپٽيءَ انهن لکڻين ۾ پنهنجو اندر اوتيو آهي. خاص طور مضمونن ۾ ته هن هر موضوع تي لکيو آهي. ”سنڌ“ مضمون ۾ سنڌ ڌرتيءَ، سنڌوندي ۽ سنڌ واسين لاءِ سندس ويچار هن ريت آهن. لکي ٿي ته: ”جنهن جو جنم سمنڊ جي سطح کان هزارين فوٽ مٿي ٿئي، جا قدرت جي اعليٰ ترين ماحول ۾ نپجي، جا شڪنتيمان ڇين روپي چاتين جي ڪير تي پلجي، جا وڻن ۽ پٿرن سان ڪيڏي، چشمن ۽ نهرن جا گيت ٻڌي وڏي ٿي هجي، جا هزارين ميل لتاڙڻ جي سگهه رکي ۽ جا پنهنجي ڪناري تي ناياب چيزن جي پوک ڪري سندر جسم گهڙي وئي، سا ئي منهنجي سنڌو آهي.“ (هيراننداڻي، 2000: 33)

سنڌي قوم ۽ ٻوليءَ جي جيئارڻ تي اڳيان اهو به لکيو اٿس ته: ”ٻولي نه رهندي ته شاعر نه رهندو، شاعر نه هوندو ته گيت نه هوندو، گيت نه هوندو ته ڳائيندڙ نه هوندو، ڳائيندڙ نه هوندو ته ڪلا ۽ سنسڪرتي نه هوندي. ڪلا ۽ سنسڪرتي نه هوندي ته جاتي زندهه ڪيئن رهندي.“ (هيراننداڻي، 2000: 32)

”زندهه سا قوم رهندي“ مضمونن جو مجموعو مڪمل طور سنڌي قوم ۽ ٻوليءَ ۽ سنڌي تهذيب جي ورثي جي سڀني پهلوئن جي وضاحت سان 21 مضمونن تي ٻڌل آهي، جنهن ۾ اڄ جي حالتن تي نظر وڌل آهي ته ايندڙ حالتن لاءِ چنٽا ۽ چٽا پڻ ڏنل آهي ۽ انهن ليکڪن کي به مڃتا ڏني ويئي آهي، جيڪي سنڌي ٻولي بچاءَ تحريڪ ۾ پنهنجيون پوريون ڪوششون ڪري رهيا آهن. سنڌي قوم ۽ ٻولي، تهذيب ۽ تمدن جي موضوعن کان سواءِ به پوپٽيءَ سماجي، ادبي، علمي، تاريخي، تنقيدي، اخلاقي ۽ ٻين گهڻن موضوعن تي لکيو آهي. ”چرن چٽڪن ڇت ۾“ ۽ ”ٻولي منهنجي ماءُ“ سندس تحقيقي ۽ تنقيدي مضمونن جا اهڙا مجموعا آهن، جن مان هن جي وڏي مطالعي، فڪر ۽ فني قوت جي ڄاڻ پوي ٿي.

عورت جي حيثيت وٽس اُتر آهي، پر هوءَ مرد کي به گهٽ نظر سان نٿي ڏسي. ان انسان لاءِ هن کي وڏي دل ۽ نظر آهي، جيڪو انسانيت جي اخلاقي قدرن کي سمجهندڙ ۽ عمل ڪندڙ هجي. هن وٽ ڪوڙ، ڏوڪو، رباڪاري گناهه ڪبيرو آهي. هوءَ بي باڪ،

صاف گو ۽ چٽو چوڻ ۽ لڪڻ واري عورت رهي. هن عورت ۽ مرد جي نازڪ جذباتي رشتن کان وٺي، انهن جي هر سماجي حيثيت ۽ ناتن کي پرکيو آهي. لکي ٿي ته: ”پرش ترشيٽا آهي ۽ ناري تربيتي آهي. پرش بينل تلاءُ آهي، ناري هوا جو جهونڪو آهي، پرش بند گل آهي، ناري صبح جي مٺي هير آهي. پرش دل آهي، استري ڌڙڪن آهي. پرش سوال آهي، ناري جواب آهي. پرش وڄائيندڙ آهي، استري ساز آهي. پرش ڪلاڙي آهي، استري ڪيل آهي. پرش ڏيئو آهي، استري روشني آهي.“

ساڳيءَ ريت شاهه جي سورمين کي ته داد ڏئي ٿي، پر گڏ سورمن جي لاءِ به عزت وارا جذبا رکي ٿي. چوي ٿي ته: ”شاهه جون سورميون سهڻيون آهن ته سندس سورما به ڪي گهٽ ڪين آهن. مومل، راڻي جي خاموشيءَ مان سبق ٿي سگهي. کيس خبر آهي ته ٻيو ڪو رواجي مرد هجي ها ته لڪڻ ڀر ۾ رکڻ بدران کيس ان سان سٽي جاڳائي ها، پر راڻي جي صبر سندس ڍڪ ڍڪي ڇڏيو. هو پاڻ غم پي ٿو وڃي، پر مومل کي اڳهاڙو نٿو ڪري.“ (هيراننداڻي، 2000: 321)

مطلب ته هن هر سماجي مسئلي کي پنهنجي قلم جي گرفت ۾ آندو آهي. ساهتيه ۾ سيڪس جي پيڪش جو مسئلو هجي يا سماج ۾ عورت جي عزت ۽ اهميت، ادب ۽ اخلاق جي اپٽار هجي يا گنپير فلسفي ويچار، هن وٽ موضوع جي اپٽار تمام احسن نموني هجي ٿي. سندس ڪيترائي مضمون ۽ مقالا هند ۽ سنڌ جي اخبارن ۽ ادبي مخزنن جيئن ”هند واسي“، ”نئين دنيا“، ”ڪونج“، ”رچنا“، ”ادبي چمن“، ”سهيوگ“، ”ٽائيمس“، ”مهراڻ“ ۽ ٻين ۾ ڇپيا رهيا آهن. پوپٽيءَ جي مضمونن جي سنڌي نثر ۾ هڪ خاص تاريخي حيثيت ۽ اهميت آهي، جو انهن ۾ سنڌ جي تهذيبي، سماجي، تعليمي ۽ تاريخي حالتن تي غور ۽ فڪر سان ويچار ونديل آهن.

ڪهاڻي ڪلا ۾ پوپٽيءَ جي نالي وٺڻ کان سواءِ سنڌي ڪهاڻيءَ جي تاريخ آڏوري معلوم ٿيندي. سندس ڪهاڻين جو ڳاڻيٽو به سؤ کان مٿي آهي، جنهن جا ڏهه مجموعا ڇپيل آهن، جن ۾ چند ڪهاڻيون ساڳيون آهن، نه ته گهڻي ڀاڱي الڳ الڳ ڪهاڻيون آهن. سندس ڪيتريون ڪهاڻيون مختلف اخبارن ۽ رسالن ۾ پڻ شايع ٿيون آهن. هوءَ ڊڪ انٽ ڪهاڻيون لکي ٿي ته مزاحيه ۽ هلڪيون ڦلڪيون ڪهاڻيون به لکڻ ڄاڻي ٿي، پر جڏهن کيس فقط عورت جي باري ۾ لکندڙ ليکڪ سڏيو ويو، تڏهن هن احتجاج ڪيو.

”15-20 سال اڳ مون ست اٺ اهڙا ليک لکيا هئا، جن ۾ مرد جي ڪن خاص وهنوارن جي نمونن جي ننڍا ڪيل هئي. ساڳي وقت زال جي وهنوار کي نندن لاءِ به مون چڱيون ئي ڪهاڻيون لکيون هيون، ”برهما جي پل“، ”قتن چريو“، ”عادت جو علاج“، ”موتين جو ملهه“ وغيره. اڄ تائين مون سو-سوا ڪهاڻيون ۽ ٻه اڍائي سؤ مضمون لکيا آهن، پر خبر ناهي ڇو منهنجين سمورين لکڻين تي انهن ستن، اٺن ليکڪن جو ئي ٺپو هنيو

ويندو آهي". (هيراننداڻي، 2000: 37)

خادم حسين چانڊيي موجب پوپٽيءَ جون ڪهاڻيون انساني جذبن ۽ آدمڻن جو عڪس آهن. هو سندس فن تي لکي ٿو ته: ”پوپٽيءَ جون ڪهاڻيون اسان جي سنڌي سماج جون ڪهاڻيون آهن. هندستان ۾ رهندي به هن ڪيتريون ئي بهترين ڪهاڻيون سنڌ جي سماجي حالتن کي سڌارڻ ۽ بهتر بنائڻ لاءِ لکيون آهن. سندس ناولن ۾ سنڌ وطن کان جدائيءَ جو ڏک ۽ ان کان پوءِ ڀارت ۾ وڃي ڪئمپ جي زندگي گذارڻ ۽ سماجي برابرڻ، عورت ذات جي آزاديءَ ۽ ظلم خلاف جنگ خاص موضوع رهيا. سندس رڳ رڳ ۾ سنڌيت سمايل آهي، جيڪا سندس لکيل هر تحرير مان ظاهر ٿئي ٿي. سندس ليکڪن ۾ هڪ عجيب قسم جي ناول، تازگي ۽ رواني آهي، جيڪا پڙهندڙن ۾ چاهه، شوق ۽ اميد پيدا ڪري ٿي“. (چانڊيو، 2001: 169)

پوپٽيءَ جي فن ۽ شخصيت تي ماهتاب محبوب جي راءِ هن ريت آهي: ”پوپٽي هيراننداڻيءَ جون مون نه رڳو ڪهاڻيون پڙهيون آهن، پر کيس به پڙهيو آهي. سندس ڪا به تحرير اجائي ناهي. هن جي هر ڪهاڻيءَ مان پڙهندڙ ڪجهه نه ڪجهه ضرور حاصل ڪري ٿو. بيدار ڏهن، آزاد خيال ۽ مذهبي بغض کان آجي ليڪڪا پوپٽي، سدائين انسان ذات جي ترقيءَ ۽ پلائيءَ لاءِ سوچيو آهي ۽ کين اونداهيءَ مان روشنيءَ ۾ آڻڻ جا جتن ڪيا آهن. (ماهتاب محبوب، 1975: 2)

پوپٽي نه فقط قارئین لاءِ هڪ اهم ڪهاڻيڪار آهي، پر ڪهاڻيءَ جي صنف ۾ لکڻ، سندس لاءِ ذاتي طور پڻ من پسند آهي، جنهن ۾ هن پنهنجي دلي جذبن جو کلي اظهار ڪيو آهي. حياتيءَ ۾ هوءَ سيلف ميڊ ”Self-made“ عورت رهي. سندس حياتي ننڍي لاکون ڏکن جي ور چڙهي. هن ڏهن سالن جي عمر کان اسي سالن جي عمر تائين مستقل ۽ مسلسل جدوجهد ڪئي. محنت سندس جيون گهارڻ جو معيار رهيو.

”ننڍي کان وڏي ٿيڻ تائين گهڻي جدوجهد ڪئي اٿم. ننڍي هوندي خواب ۾ ڏٺو هئم ته مون کي پنڪ آهن ۽ مان پڪيءَ جيان پيئي اڏامان. گهڻن ڏينهن تائين پڪيءَ جيان هوا ۾ ترڻ واري خوشي هڪ لهر بڻجي، من جي سطح تي پئي آئي ۽ پئي هڪ عجيب ترپتي بخشيائين. پر وڏي ٿي جڏهن هڪ هنڌان پئي هنڌ پتڪڻو پيو، تڏهن هر پتڪار مون کي تڙڦايو ۽ روٽاريو، ته به بنيادي طور مان آشاوادي آهيان، نرasha صرف ڪجهه وقت لاءِ مون کي گهيري ۾ رکيو. اداسيءَ جا بادل جلد ئي ڇٽجي پري هٽي ويا. پهرين رٿاير ڪرڻ بعد، پوءِ بيمار پوڻ بعد مون پئي سمجهيو ته هاڻي مان شايد نڪمي ۽ بيڪار زندگي گذارينديس، پر هيئنر مان اهڙي مشغول رهندي آهيان، جو ڏينهن جا چوويهه ڪلاڪ کتي پوندا آهن. ڪڏهن ته آرام ڪرڻ لاءِ به وقت کين ملندو اٿم“.

(هيراننداڻي، 2007: 104 ۽ 130)

سانده ڏڪن ۽ تڪليفن جي باوجود سندس زندگي ”زنده دليءَ“ سان عبارت هئي. بلند ۽ باآواز اصلي تهڪن جي ڪري کيس ”تهڪن جي ملڪ“ جو لقب ڏنو ويو. ڏڪن سندس سيرت گهڙي ڇڏي. مستقل ويه سال ڪئنسر جي بيماريءَ کيس موت جي حقيقت کان روشناس ڪرايو. شادي نه ڪرڻ (ڏيتي لپيتي) جي بد رسم سبب هن شادي نه ڪئي (ڪئي) اڪيلو هئڻ ۽ ماءُ ۽ ڀائرن جي بي وقتي جدائيءَ کيس وڏي پيڙا ڏني. هن پنهنجي اڪيلي حياتيءَ کي ڪارگر ڪتب آڻڻ لاءِ دل ۽ جان سان علمي ۽ ادبي ڪيتر جي خدمت ڪئي. پوپٽيءَ جون تحريرون سندس مطالعي ۽ مشاهدي جو ڪارڻ آهن، ڪيترن ليکن ۾ هن پنهنجو پاڻ پڻ اوتيو آهي. اهو جائزو سندس لکڻين جي موضوعن ۽ مواد مان پڌرو پيو پسجي. فن ۽ فنڪار هڪ ٻئي کان جدا ناهن هوندا، پوپٽيءَ جي من جي عڪاسي سندس ڪيترين ڪهاڻين ۾ ٿئي ٿي. انهيءَ ڪري ئي هن جي ڪهاڻين جو مکيه ڪردار عورت آهي، جنهن جي آس پاس، مرد جو ڪردار گهمي ٿو. ٻنهي جي خوبين، خامين ۽ نفسياتي ردعمل ۽ تاثراتن کي جهٽي، هن سهڻي ٻوليءَ ۾ اڳيان آندو آهي. موضوعن جي لحاظ کان هوءَ عورت جي مڪمل پاس خاطر به نٿي ڪري. سندس ڪهاڻيون ”ڊائري“، ”سوا گهڙيءَ جي واسطي“، ”قتن چريو“، ”منهنجي ڦوٽڙي“ ڄاڻ ڏين ٿيون ته هوءَ عورت جي خامين کي به چٽيءَ طرح عيان ٿي ڪري. ساڳيءَ ريت فقط عورت کي به الزام نٿي ڏئي، پر مرد جي اخلاقي اوگڻن ۽ نفساني مزاج تان پڻ پردو کڻي ٿي. ”شهناز“، ”آند ۽ گند“، ”پيار ۽ مان“، ”دل جو ڦهلاءُ“ ۽ ”من جي سوڙهه“، ”ڪانتا“ ۽ ٻيون ڪهاڻيون اها شاهدي ڏين ٿيون.

پوپٽي ماءُ ٿيڻ جي رتبي تي نه هوندي به دل ۾ ممتا جو جذبو رکندڙ هئي. عملي زندگيءَ ۾ ته هن پنهنجن ڀائرن، پيڙن، شاگردن ۽ شاگردن جي ماءُ جو رول ادا ڪيو، پر ڪهاڻين ۾ سندس ممتا وارو روپ ڦارئين کي بلڪل چٽو ڏسڻ ۾ ايندو. سندس ڪهاڻيون ضمير متڪلم يعني ”مان“ جي ذريعي شروع ٿيل آهن، جن ۾ ڪيترن هنڌن تي ممتا جي جذبي جو احساس ٿيندو جيئن ”دل جو ڦهلاءُ“ جي جڙڪا، ”سوني اما“ جي ”اما، ماڻهو ننهن ٿا ڳولهن“ جي ”گوبند ماءُ“ ۽ ”داغ“ کان علاوه ٻيون به ڪهاڻيون آهن. پوپٽيءَ جي ڪهاڻي ”داغ“ تي هندستان ۾ انهيءَ وقت اعتراض پڻ ٿيا. هن ڪهاڻيءَ ۾ ليکڪا هڪ بي اولاد عورت جي لقب کان پاڻ ڇڏائڻ واريءَ عورت جي باري ۾ لکيو آهي، جيڪا هڪ اجنبي مرد کي پنهنجي ويجهي اچڻ کان نٿي روڪي ۽ نه ئي ڪو اعتراض ٿي وٺي ۽ اهو حادثاتي ميلاپ کيس بي اولاديءَ جي بي اطمينانيءَ مان ڪڍي ٿو. ليکڪا اهو ڄاڻايو آهي ته اولاد جي خواهش شدت سان پيدا ٿيڻ ۽ ممتا جو جذبو دنيا جي هر شيءِ کان مٿي ٿي وڃڻ سبب عورت ڪجهه به ڪري سگهي ٿي ۽ پنهنجي مان ۽ مريادا، جائز ۽ ناجائز جو ڪوبه جواز سندس لاءِ ڪابه حيثيت نٿو رکي.



پوپتي تڙپيل ماءُ جي من کي مليل شانتيءَ تي لکي ٿي ته:

”مون پاسو ورايو. هيءُ پوري منهنجي پيٽ مان نڪري آئي آهي؟ اندر ئي اندر سڄي ٺهي ويئي؟ ننڍڙيون اکيون... سنهڙيون ڀرون، اڙي پنڙيون به اٿس؟ ۽ هيڏيون ڊگهيون! آند جي گنگا گرگات ڪري منهنجي من مان وهڻ لڳي. منهنجي رڱ رڱ ۾ خوشيءَ جي لهر تيزيءَ سان ڊوڙڻ لڳي. مون کي پنهنجي سرير جو سور ته صفا وسري ويو. منهنجي دل ۾ ڪتڪتائي ٿيڻ لڳي. هيءُ منهنجي آهي. منهنجي دل جو ٽڪر... هيءُ منهنجي راحت آهي. منهنجي دل ڦندي بيٺي ٿي پيئي آهي. هي ڀڳوان! تنهنجا لڪ شڪر! هن کي ٺاهڻ ۾ تو منهنجي مدد ڪئي يا مون تنهنجي... ڪيئن به هجي... تنهنجي وڏي مهرباني...“

(هيرانداڻي، 1984: ص 100)

سندس انعام يافتہ ڪهاڻين جو مجموعو مون توکي پيار ڪيو هو سنڌ ۾ شهباز پرنٽرز 1975ع جي مئي مهيني ۾ شايع ڪيو. هن ڪتاب جي ڪهاڻين ۾ ”مون توکي پيار ڪيو هو“، ”سوني امان“، ”منهنجي ناني“، ”دل جو ڦهلاءُ ۽ من جي سوڙهه“، ”ڊائري“، ”هيءُ ذات پرواني جي“، ”برهما جي پل“، ”ڪاريون اکيون“، ”هائ جئڪنگ“ ۽ ٻيون آهن. ”مون توکي پيار ڪيو هو“ ۾ عورت جي چاهت جي جذبي جو اظهار آهي. هن ۾ ليڪڪا عورتن جي سوچن کي هڪ جهڙو بيان ڪندي به ان جي منفرد حيثيت کي تسليم ڪرايو آهي. پوپتيءَ جو پيش ڪيل عورت جو هي ڪردار پيار جي پوڄا ڪرڻ وارن مان آهي، جنهن ۾ اندر جي سونهن کي اهميت ڏيندي، لکي ٿي ته:

”منهنجي پيار جو سبب مون کان گولهيڻدي نٿو لڳي. تڏهن به خبر ناهي ڇو تون منهنجي رڱ رڱ ۾ من جي هڪ هڪ خيال ۾، دل جي هر هڪ ترنگ ۾ سمانجي وئين. تو مون سان ڪڏهن به نه ڳالهايو هو، پوءِ به مان تنهنجي دوستن جي وچ ۾ تنهنجو آواز سولائيءَ سان سڃاڻي وٺندي هيس. مون توکي پيار ڪيو آهي. انوکو ۽ مڪمل پيار. منهنجي هڪ ئي چاهنا آهي... پئي جنم ۾ به توکي ايئن ئي پيار ڪيان... بلڪل هن طرح... تون منهنجو پاريستڙي ٿين ۽ مان تنهنجي اڻ واقف پاڙيسرڙي.“ (هيرانداڻي،

1975: 35)

هڪ لحاظ کان هيءُ ڪهاڻي ليڪڪا جي اندر جو آواز معلوم ٿئي ٿي. هن پاڻ به ذاتي زندگيءَ ۾ پيار ڪيو هو، پر اڳيان وڌڻ کان اڳ ئي حياتيءَ کيس ڏڪڻ، فرضن ۽ مجبورين جي ٻنڌڻ ۾ جڪڙي ڇڏيو. هن ڪهاڻيءَ ذريعي هن پنهنجي ذاتي جذبن جي ترجماني ڪهاڻيءَ جي هيروئن معرفت ڪرائي آهي. فرق فقط اهو آهي ته هن انهيءَ ڪهاڻيءَ ۾ پنهنجي چاهيندڙ کي هميشه لاءِ غير شادي شده ڏيکاريو آهي ۽ اهم حقيقت اها ظاهر ڪئي آهي ته عورت ذات کان پهريون پيار ڪڏهن به نٿو وسري.

خود پوپتيءَ پنهنجي ذاتي حياتيءَ ۾ اڃان هڪ نوجوان سان نينهن جو ناتو

جوڙيوئي مَسَ هو جو هو کانئس جدا ٿي ويو. پنهنجي انهيءَ پهرئين پيار جو اظهار آتم ڪٿا ۾ هن ريت ڪيو آهي:

” ۽ هڪ هو جو پنهنجي گهٽيءَ جي منهن وٽ بيهي منهنجي راه تڪيندو هو. انتر سائنس پڙهندڙ، ڊگهو قداور، سهڻو ملوڪ شهزادو. پھري پابندين ڪري صرف پريان نظرون ئي ملنديون هيون، ڇپ مشڪڻ لاءِ چُرَن، تنهن کي به ڪي ڏينهن لڳا، پر اسين ان ۾ ئي خوش هئاسين. اها ڳالهه به وڏي بهادريءَ جي هئي جو ٻين جون نظرون بچائي، مشڪ ذريعي دل جو نياپو پهچائيندا هئاسين. مون سڀنا مڙهڻ شروع ڪيا. ڏيري ڏيري هن جو بيهي انتظار ڪرڻ بند ٿي ويو. انتر کان پوءِ هن کي انجنيئرنگ ڪاليج لاءِ ڪراچي وڃڻو پيو (هميشه ساڳي هنڌ نه ڏسي، پڇائون ڪري اهو ڄاڻي ورتو هوم) پوءِ بدمر ته هن ڪراچيءَ ۾ ئي شادي ڪري ڇڏي آهي، پهرئين پيار جا رنگ، ايئن پوپت جي ڀرن جي رنگ جيان جلد ئي متجي ويا. پر عورت پنهنجو پهريون پيار ڪڏهن به ڀلائي نه سگهندي آهي ۽ منهنجو ته اهو پيار پهريون به هو ته آخري به.“

اڳيان لکي ٿي ته: ”مون به هن کي وساري ڇڏيو. مان حياتيءَ جي ان موڙ وٽ پهتي هيس، جتي الوداعيءَ کي وداع ڪرڻي پيئي هئي ۽ گهر جون جوابداريون ڪلهن تي ڍوڻيون ٿي پيون، ان ڪري پيار ۽ شادي اهي ٻئي لفظ پنهنجون معنائون کڻي مونکان دور هتي ويا.“ (هيرانداڻي، 2007: 47، 48)

ساڳيءَ ريت پوپتيءَ جي هڪ ٻي ڪهاڻي ”منهنجي ناني“ ۽ ناول ”سيلاب“ ۾ پڻ هن جي پنهنجيءَ حياتيءَ جو عڪس آهي. ورهاڱي جي حالتن جي پس منظر ۾ لکيل هن ڪهاڻيءَ ۽ ناول ۾ پوپتيءَ اهو ڪرب اوتيو آهي، جنهن ۾ سنڌ ۾ سڪون سان رهيل هندو سنڌي بي سڪون ٿيا، پنهنجي نياڻين جي نگهبانيءَ لاءِ راتيون جاڳي ڪٽيون ۽ آڏيءَ رات جو ڪو ڪراپار جي رستي فقط نياڻين ۽ عورتن کي هندستان موڪليو ويو. ڪهاڻي ”منهنجي ناني“ ۾ لکي ٿي ته: ”اوچتو هل ٿيو ته ملڪ جو ورهاڱو ٿيو آهي ۽ اسان کي سنڌ ڇڏي هندستان هلڻو پوندو. ڊپ ۽ هراس پڪڙڻ لڳو. هير آباد جي هڪ طرف هئي مسلم شاگردن جي هاسٽل ۽ سامهون هو سلاتن جو پاڙو. هير آباد جي سڀني هندوئن فيصلو ڪيو ته نياڻين کي سنڌ مان ٻاهر ڪڍبو. مان نانيءَ کان موڪلائڻ هليس. مان اندر گهڙيس ته نانيءَ چيو، ”آءُ ڏيءَ پر هي چون ڇا پيا؟ پنهنجو ملڪ به ڪنهن ڇڏيو آهي؟ ايئن چوندي نانيءَ جي اکين اڳيان ڌنڌ جو پڙڌو چانئجندو ويو ۽ هوءَ ڪمر کي هٿ ڏيئي هوريان هوريان پت تي پاتاري ماري ويهي رهي. مون کيس اٿارڻ جي ڪوشش ڪئي، پر هن جي چيلهه بيهن جي شڪتي وڃائي ڇڏي هئي. هوءَ پت تي ويهي رهي ۽ ان ڏينهن کان پوءِ هن پت تي ريت هيون پائڻ شروع ڪيون.“ (هيرانداڻي، 1975: 80 ۽ 81)

چڏي. سو سنڌ جا هندو سنڌي هيءُ ڏک ڪيئن وساري سگهيا هوندا؟ هو ته سنڌ لاءِ ايئن ٿا سڪن، جيئن اڃيو پاڻيءَ لاءِ. ناممڪن آهي جو کين اها ياد وسري هجي. منهنجي خيال ۾ ته اهو ادب جو ذريعو ئي هيو، جنهن جي وسيلي هن الميي کي بار بار نشر ۽ نظم ۾ ورجايو ويو آهي ۽ ڪجهه ليکڪن ته ڪمال ڪري چڏيو آهي. انهن هن وچوڙي جي داستان کي ايترو ته اثرانگيز بيان ڪيو آهي، جو اها ڄڻ هر دل جي واردات هجي ۽ پوپتي اهڙن ئي ليکڪن مان هڪ آهي. سنڌ جي سڪ سندس تحريرن ۾ ورجايل آهي. هن جيڪا شاعري ڪئي آهي، ان ۾ پڻ سنڌ جون يادون سمايل آهن.

پوپتيءَ سنڌي ٻولي ۽ سنڌي قوم جي حقن لاءِ جدوجهد جي موضوع کي وڏي اهميت ڏني آهي. موضوع جي لحاظ کان سندس ڪهاڻي ”دل جو ڦهلاءُ ۽ من جي سوڙهه“ هڪ بلڪل مختلف ۽ منفرد موضوع تي آهي، جنهن تي اڳ ڪنهن به نه لکيو. هن ڪهاڻيءَ ۾ ڊاڪٽر جي چوڻ مطابق هريش پيءُ ۽ ٽيڻ جي اهليت نٿو رکي. پر قدرت جي ڪرم سان سندس زال جئسيڪا اميد سان ٿئي ٿي ۽ هو هر وقت کيس نه اعتبار ۾ ايندڙ نظرن سان ڏسي، عذاب ۾ مبتلا ٿي وڃي ٿو. پنهنجي ئي پاليل پٽ سمان ننڍي پيءُ نانوءَ ۾ شڪ ڪري هو پيءُ کي بغير سبب ٻڌائڻ جي ڏکا ڏيئي گهران ڪڍي ٿو. گهرو حياتيءَ جو پل پل ڏکيو ٿيڻ تي هو ٻيهر ڊاڪٽر وٽ جڏهن تصديق لاءِ وڃي ٿو ته رپورٽ پڙهڻ سان سندس مٿي جو سڄو بار هلڪو ٿي وڃي ٿو. واپس اچي نانوءَ کي شهر مان ڳولهي ڳلي لڳائي ٿو. هن ڪهاڻيءَ ۾ هر ڪردار جي ڪردارنگاري عروج تي آهي. هريش جون سوچون، تاثرات، جئسيڪا ۽ نانوءَ جو رويو، مطلب ته پوپتيءَ موضوع مطابق دل جي وسعت ڏکڻ کان پوءِ من جي سوڙهه ايتري ته خوبصورتيءَ سان بيان ڪئي آهي، جو ڪهاڻيءَ جو موضوع ۽ مواد ڄڻ هڪ ٿي ويا آهن.

ساڳيءَ ريت سندس مجموعي ”زندگي، ڪوتاهه ڪهاڻي“ ۾ آيل ڪهاڻين ۾ پڻ هن ڪافي اهم موضوعن تي قلم کنيو آهي. پوپتيءَ جي پيش ڪيل موضوعن جو جيڪڏهن چيد ڪبو ته اهي گهڻي ڀاڱي سنڌي عورت جي ڏک، سورن، سوچن، امنگن ۽ حياتيءَ جي ڪيترن ئي پهلوئن کي پيش ڪن ٿا، جن ۾ هن کيس مايوس، بزدل ۽ بي همت نه، بلڪ سنڌي سماج جي مُدي خارج رسمن جي خلاف ڪڙو ٿي بيھڻ جو گس ڏسيو آهي. سندس لکڻين ۾ عورت جو ڪردار گهڻي ڀاڱي مثبت آهي. هن سندس زناني حيثيت کي تسليم ڪرائيندي، کيس مظلوم نه، پر هڪ اڏول انسان ڪري پيش ڪيو آهي. عورت جي زندگيءَ ۾ ايندڙ ڪيترن مسئلن کي بيان ڪرڻ ۾ پوپتيءَ فقط نشاندهي نه ڪئي آهي، پر انهن مسئلن جا حل ڏسيا آهن. هوءَ پڙهيل، اڻ پڙهيل، وڏو ۽ وڻشيا کان ويندي ننڍي ٻارڙيءَ جا جذبا به تمام سهڻائيءَ سان پيش ڪري ٿي.

مٿئين موضوع کان سواءِ هن ٻين انساني مسئلن، ڏک سڪ، غريبي اميري،

بڪ بدحالي ۽ مذهب تي لکيو آهي. ورهاڱي جي حالتن، سنڌي ٻولي، سنڌي ثقافت ۽ تهذيب کي پنهنجي قلم جي گرفت ۾ آندو آهي. گهڻي ڀاڱي هندو سنڌي سماج جا مسئلا ڄاڻايا آهن ۽ مسلم سنڌي سماج جي حالتن جي خاص اپتار کون ڪئي آهي. هند جي ليکڪن ۽ ليکڪائن کي سنڌ جي مسئلن تي به لکڻ گهرجي. فقط پوپٽيءَ نه، بلڪ ٻين هندستان جي ليکڪائن وٽ به هندو سنڌي سماج جي مسئلن جي عڪاسي ملي ٿي. موضوعن کي محدود ڪرڻ جي بجاءِ جيڪڏهن سنڌي سماج جي گڏيل مسئلن تي لکيو وڃي ته ممڪن آهي ايئن اسين هڪ ٻئي لاءِ گڏيل طور کي سنا حل به پيش ڪري سگهون.

**ڪردارنگاريءَ جو فن ڪهاڻين، ناولن، ناٽڪن، خاڪن ۽ سوانحي مضمونن ۾**  
خاص طور نمايان حيثيت رکي ٿو. پوپٽي هيراننداڻيءَ جي فن جو اڀياس اها پروڙ ٿو ڏئي ته هوءَ ادب جي انهيءَ خوبيءَ کان پليءَ ڀت باخبر هئي. ڪردارنگاريءَ جي لحاظ کان هوءَ پنهنجي ڪردارن جي تمام ويجهو رهي آهي. گهڻي ڀاڱي سندس ڪهاڻي ”مان“ يعني ضمير متڪلم جي نموني پيش ڪيل آهي ۽ انهيءَ طريقي سان هن سڀني ڪردارن جي اوڪ ڊوڪ سهڻن جملن سان ڪئي آهي. (هيراننداڻي، 1984: 48، 50 ۽ 151)

ڪردارن کي فنڪاريءَ سان پيش ڪرڻ لاءِ ڪردار جي اندر ۾ اهڙيءَ ريت جذب ٿي وڃڻ جو لڪندڙ ان جو حصو بنجي وڃي ۽ محسوس ڪرائي ته اهو سڀ ڪجهه هن تي ئي وهيو ۽ واپريو آهي ۽ پڙهندڙ وري پاڻ جي لاءِ به ايئن ئي سمجهي، اهڙي بهترين ڪردارنگاريءَ جو ڪمال آهي. پوپٽيءَ پنهنجي پيش ڪيل ڪردارن جي ظاهر توڙي باطن کي ڪمال ڪاريگريءَ سان عام جي اڳيان آندو آهي.

**ٻوليءَ جي لحاظ کان پنهنجين لکڻين ۾ پوپٽي سنڌي ٻوليءَ جون مڙيئي خوبيون**  
سائنس جي قوت رکي ٿي. موضوع مطابق هن هر صنف ۾ ٻوليءَ جي گهرج جو پورا ڪيو آهي. آتم ڪهاڻي ”منهنجي حياتيءَ جا سونا روپا ورق“ انهيءَ جو اعليٰ مثال آهي، جا 1978ع ۾ لکي ۽ 1980ع ۾ ڇپي. بظاهر ته ڪو ضخيم ڪتاب نه آهي، پر سنڌي ادب ۾ هن آتم ڪهاڻيءَ جي وڏي اهميت آهي. خاص طور سنڌي ليکڪائن ۾ پوپٽي پهرين عورت آهي، جنهن پنهنجي حياتيءَ جو احوال انتهائي جرئت ۽ سچائيءَ سان لکيو آهي. هن ڪتاب ۾ سندس حياتيءَ جا سڀ واقعا، يادگيريون، آزمودا، پيار، شادي، ڪتاب جون ڳالهيون، استاد ۽ شاگردن جا تعلق ۽ ادبي ميڙن جون ملاقاتون، بيماريون، لڏپلاڻ جا ڏڪ ۽ ٻيون ڪيتريون ئي حقيقتون هن سچائيءَ سان سهڻيءَ ادبي ٻوليءَ ۾ پيش ڪيون آهن. هن تحرير پڙهڻ سان نه وڌاءُ جو گمان غالب ٿئي ٿو ۽ نه ئي گهڻي ڏيگهه ۽ غير ضروري واقعا پيش ڪيل آهن. کيس هن آتم ڪهاڻيءَ تي ساهتيه اڪيڊمي طرفان انعام ڏنو ويو، جيڪا هن بيماريءَ جي حالت ۾ موت جو انتظار ڪندي بستري تي لکي.

سنڌي ٻوليءَ جي خوبين سان سينگاريل ڀوپٽيءَ جو اسلوب بيان، سادو ۽ سمجھ ۾ ايندڙ سان گڏ پڙهندڙ جي سوچ کي متاثر ڪندڙ آهي، جا فني طور وڏي خوشي آهي. مڪالما ۽ تشبيهون، جيڪي سچائيءَ جي تيرن جيان هانو ۾ چپيو وڃن، لفظن جي معنيٰ خيزي ۽ جملن جي اثر انگيزي ۽ ربطگيءَ سان گڏ سندس ڪتابن ۾ پروف جون غلطيون نه هئڻ جي برابر آهن. انهيءَ ڪري انهن لکڻين کي پڙهڻ ۾ راحت اچي ٿي. هن جي لکيل مهاڳن، مقدمن ۽ ادبي خطن جو پڻ ڪاٿو ڪونهي. (فقط ماهتاب محبوب جي ڇپيل خطن واري مجموعي ”ماڪيءَ منا ماڻهو“ ۾ سندس 14 خط آهن) ارجن حاسد کي لکيل ڀوپٽيءَ جي هڪ خط جو نمونو هن ريت آهي:

”پيارا پيءُ حاسد، نمستي!

اوهان جو خط مليو. مهرباني.

ها، مون کي اها نگرِي بيماري آهي. اڄ نه سالن کان اٿم، پر ڪرنگهي ۾ نه هڏي ۾ اها بيماري ٿئي ته ماڻهو ٻن ٽن مهينن ۾ خلاص ٿي ويندو آهي. اتان چوٽڪارو ڪينهي. پر چمڙيءَ يا عضوي ۾ ٿئي ته پوءِ ڪٿيندا ويندا آهن، جتي پڪڙجي. آپريشن ذريعي مون سان به ايئن آهي، جتان ڪتي سگهن، ڪٿين، جتي ساڙي سگهن، اُتي اليڪٽرانڪ واٽر سان ساڙيندا آهن. آپريشن جا 8 ڏينهن ۽ ٻيا 8 ڏينهن هلاڪ هوندي آهيان. باقي پوءِ نڪ بلڪل نڪ.

گهڻن پيارن مان...

ڀوپٽي هيراننداڻي

31 مئي 1989ع (هيراننداڻي، 2007: 421)

ڪهاڻين، ناٽڪن، ناولن، مضمونن، مقالن، خطن، مهاڳن، سوانح عمريين ۽ اٽم ڪهاڻيءَ کان سواءِ هن ترجمي نگاريءَ ۾ اهم ڪم ڪيو آهي ته لطيفيات ۾ سندس ڪتاب ”شاه سنڌ جي تهذيب جو روح“ ۽ ٻوليءَ جي حوالي سان ”پاشا شاستر“ ۽ ”ڏهن ڏينهن ۾ سنڌي سڪو“ اهم آهن. تحقيق ۽ تنقيد جي ميدان ۾ پڻ هن پنهنجو نالو مڃايو آهي. سنڌي ادب جي تاريخ کي ”A History of Sindhi Literature“ جي عنوان سان انگريزيءَ ۾ لکيائين. هيءُ حواله جاتي ڪتاب سنڌي زبان جي تعارف، آزاديءَ کان اڳ وارو دور، ورهاڱي جا سماجي ۽ اقتصادي اثر، ادب ۾ ترقي پسند لاڙا، ناول، ناٽڪ ۽ ڪهاڻيءَ جي ارتقا سان گڏ لوڪ ادب، سوانح حيات، اٽم ڪهاڻي، لسانيات ۽ ٻين موضوعن جو احاطو ڪيل آهي، جنهن ۾ 1947ع کان 1978ع تائين جي سنڌي ادب جو احوال آيل آهي.

ڀوپٽي هيراننداڻي، سنڌي ادب جي پڙهيل لکيل ۽ وڏي مطالعي واري ليکڪا

هئي. سندس جهجهي مطالعي ۽ تعليمي ڪيتر جو هن جي ادب تي گهڻو اثر آهي. هن کي انگريزي، سنسڪرت، هندي، اردو، گرمکي ۽ سنڌي ٻوليءَ تي عبور حاصل هو ۽ سنڌي ٻوليءَ کان سواءِ ٻين ٻولين ۾ پڻ لکيائين. سندس علمي ۽ ادبي حيثيت کي ڪابه همعصر ليکڪا نه پهچي سگهي.

کيس ڪيترائي ايوارڊ ۽ تمغا مليا. ڀارت سرڪار جي طرفان سندس ڪهاڻين جي مجموعي ”مون توکي پيار ڪيو هو“ تي انعام ڏنو ويو. ”هڪ پشپ، پندرهن پنڪڙيون“ تي ساڌو واسواڻي، مشن ايوارڊ ۽ آل انڊيا سنڌي لئنگويج ۽ لئبريري ايسوسيئيشن ايوارڊ مليو. سندس آتم ڪهاڻيءَ کي مرڪزي ساهيتا اڪيڊميءَ طرفان انعام مليو. هن قومي سطح جي وڏي انعام کان علاوه مهاراشتر سرڪار وٽان هڪ لک جو ”گورو پرسڪار“ انعام مليو اٿس. ”سدائين گڏ سنڌي“ ڊبئيءَ جي جماعت پاران کيس ”انٽرنيشنل لطيف ايوارڊ“ ۽ خدمت جي اعتراف طور سونو ٻلو ڏنو ويو.

پوپٽيءَ جون سنڌي ادب ۾ بي حساب خدمتون آهن. هن ذهني يڪسوئيءَ سان نثر جي هر صنف کي مالا مال ڪيو آهي. بلاشبہ کيس اسان جي لکندڙ عورتن ۾ ”سنڌي نثر جي سرواڻ ليکڪا“ شمار ڪرڻ گهرجي. سندس نثر جي رواني، انداز بيان، موضوعن جي گوناگوني ۽ ٻوليءَ جي احسن استعمال جون خوبيون واکاڻڻ جوڳيون آهن. سنڌي ٻولي ۽ ادب جي ترقيءَ ۾ سندس وڏو حصو آهي. 17 ڊسمبر 2005ع ۾ هوءَ سالن کان موت ۽ زندگيءَ جي جنگ کي منهن ڏيندي، حياتيءَ کان هميشه لاءِ آجي ٿي ويئي. سندس وفات تي سوڳ جي لهر سڄيءَ سنڌ ۽ هند ۾ پکڙجي ويئي. سماجي ۽ ادبي تنظيم طرفان ڪيترا ئي تعزيتي پيغام، اخبارن ۽ رسالن ۾ آيا، جن ۾ پوپٽيءَ جي وفات کي سنڌي ادب ۾ وڏو خال تسليم ڪيو ويو.

1. هيراننداڻي، پوپتي رامچند 'منهنجي حياتيءَ جا سونا روپا ورق' سنڌي ساهت گهر، حيدرآباد 2007ع ص، 19.
2. ڀاڻڻي، ڪيرت 'پوپتي هيراننداڻيءَ جي شخصيت ۽ سندس ساهتڪ دين' (سنڌو جوت) سنڌ اڪادمي، دهلي 2000ع ص، 90.
3. خواجہ، نور افروز ڊاڪٽر 'ورهاڱي کان پوءِ سنڌي ناول جي اوسر' گنج بخش پبليڪيشن، حيدرآباد 2009ع ص، 345.
4. هيراننداڻي، پوپتي 'سرتيون' (انٽرويو نمبر) سنڌي ادبي بورڊ، ڄامشورو 2007ع ص، 35.
5. لڇاڻي، جگديش 'پوپتي هيراننداڻي، هڪ مضموننويس'، 'جوڳيٽڙا جهان ۾' ويٺا پبليڪيشن، الهاس نگر 2000ع ص، 26.
6. خواجہ، نور افروز ڊاڪٽر 'ورهاڱي کان پوءِ سنڌي ناول جي اوسر' گنج بخش پبليڪيشن، حيدرآباد 2009ع ص، 348.
7. لڇاڻي، جگديش 'پوپتي هيراننداڻي، هڪ مضموننويس'، 'جوڳيٽڙا جهان ۾' ويٺا پبليڪيشن، الهاس نگر 2000ع ص، 33.
8. ساڳيو حوالو... ص، 32.
9. هيراننداڻي، پوپتي 'هڪ پشپ پندرهن پنڪڙيون' لڇمن ساڻي پرنٽرز، ڀارت 1961ع ص، 20.
10. هيراننداڻي، پوپتي 'سرتيون' (انٽرويو نمبر) سنڌي ادبي بورڊ، ڄامشورو 2007ع ص، 37.
11. چانڊيو، خادر حسين 'مارو جي ملير جا' گنج بخش ڪتاب گهر، حيدرآباد 2001ع ص، 169.
12. هيراننداڻي، پوپتي 'مون توکي پيار ڪيو هو' شهباز پرنٽرز، حيدرآباد 1975ع ص، 2.
13. هيراننداڻي 'منهنجي حياتيءَ جا سونا روپا ورق' سنڌي ساهت گهر، حيدرآباد 2007ع ص، 107-130.
14. هيراننداڻي 'زندگي نه ڪوٽا نه ڪهاڻي' شهباز پرنٽنگ پريس، حيدرآباد 1984ع ص، 100.
15. هيراننداڻي، پوپتي 'مون توکي پيار ڪيو هو' شهباز پرنٽرز، حيدرآباد 1975ع ص، 35.
16. هيراننداڻي، پوپتي رامچند 'منهنجي حياتيءَ جا سونا روپا ورق' سنڌي ساهت گهر، حيدرآباد 2007ع ص، 47-48.
17. هيراننداڻي، پوپتي 'مون توکي پيار ڪيو هو' شهباز پرنٽرز، حيدرآباد 1975ع ص، 81-80.
18. ڀاڻڻي ڪيرت، پوپتي هيراننداڻيءَ جي شخصيت ۽ سندس ساهتڪ دين" (مقالو) "سنڌو جوت" سنڌي اڪادمي، دهلي جنوري - جون 2000ع ص، 91.
19. هيراننداڻي، 'زندگي نه ڪوٽا نه ڪهاڻي' شهباز پرنٽرز، گاڏي ڪاتو، حيدرآباد 1984ع ص، 124.
20. هيراننداڻي 'سبلاڻ زندگيءَ جو' گيتا پرنٽنگ پريس، هندوستان 1981ع ص، 6.
21. ساڳيو حوالو... ص، 76 ۽ 30.
22. هيراننداڻي پوپتي 'زندگي نه ڪوٽا نه ڪهاڻي' شهباز پرنٽنگ پريس، 1984ع ص، 50-48 ۽ 151.
23. اي جي اتم: هيراننداڻي 'منهنجي حياتيءَ جا سونا روپا ورق' سنڌي ساهت گهر، 200ع ص، 147.
24. هيراننداڻي 'ڪونج' (مخزن) سُڌا آفسيت، الهاس نگر، ڀارت 2007ع ص، 42.
25. عباسي، شمس ڊاڪٽر 'ڪاوش' اخبار روزاني ڪاوش، حيدرآباد 6 ڊسمبر 2005ع ص، 4.
26. ملڪ منصور: پروفيسر پوپتي هيراننداڻي 'ڪونج' (مخزن) سُڌا آفسيت، الهاس نگر، ڀارت 2007ع ص، 46.